

തിരുവനന്തപുരത്തും ആലപ്പുഴ, കോട്ടയം, ഇടുക്കി, തൃശ്ശൂർ ജില്ലകൾക്കായി എറണാകുളത്തും പാലക്കാട്, കോഴിക്കോട്, വയനാട്, കണ്ണൂർ, കാസർഗോഡ് ജില്ലകൾക്കായി കോഴിക്കോടും പണ്ണിക് യൂട്ടിലിറ്റി സർവ്വീസ് കേന്ദ്രങ്ങൾക്കുവേണ്ടി സ്ഥിരം ലോക് അദാലത്തുകൾ പ്രവർത്തിച്ചുവരുന്നുണ്ട്.

(ബി) കോടതികളിൽ നിലവിലുള്ളതും കോടതിയിൽ ഇതുവരെ ഫയൽ ചെയ്യാത്തതുമായ ഒത്തുതീർപ്പിലൂടെ പരിഹരിക്കാവുന്ന എല്ലാ തർക്കങ്ങൾക്കും അദാലത്തുകൾ വഴി നിയമ പിൻബലത്തോടെയുള്ള പരിഹാരം ഉണ്ടാക്കുക എന്നതാണ് അദാലത്തുകൾ വഴി കൈവരിക്കാനുദ്ദേശിക്കുന്നത്.

(സി) അദാലത്തുകൾ സംഘടിപ്പിക്കുന്നത് കേരള ലീഗൽ സർവ്വീസസ് അതോറിറ്റിയും അതിന്റെ കീഴിലുള്ള സ്ഥാപനങ്ങളുമാണ്. സർക്കാരിന്റെ വിവിധ വകുപ്പുകൾ അദാലത്തിന്റെ വിജയത്തിനായി സഹകരിച്ചുവരുന്നു. നിലവിലുള്ള അദാലത്തുകൾക്ക് പുറമെ നാഷണൽ ലീഗൽ സർവ്വീസസ് അതോറിറ്റിയുടെ തീരുമാനപ്രകാരം 12-12-2015-ൽ കേരളത്തിലും ദേശീയ ലോക് അദാലത്ത് വിപുലമായ രീതിയിൽ സംഘടിപ്പിക്കുകയുണ്ടായി. ജില്ലാ ലീഗൽ സർവ്വീസസ് അതോറിറ്റികൾ, താലൂക്ക് ലീഗൽ സർവ്വീസസ് കമ്മിറ്റികൾ എന്നിവയുമായി ബന്ധപ്പെട്ട് പ്രസ്തുത തീയതിയിൽ നടത്തിയ ദേശീയ അദാലത്തിന്റെ വിജയത്തിനായി എല്ലാ സേവനങ്ങളും സഹകരണങ്ങളും നൽകണമെന്ന് സംസ്ഥാനത്തെ എല്ലാ വകുപ്പുകൾക്കും ചീഫ് സെക്രട്ടറിയുടെ 3-12-2015-ലെ 26701/എച്ച്1/2015/നിയമം എന്ന സർക്കുലർ പ്രകാരം നിർദ്ദേശിക്കുകയുണ്ടായി. കൂടാതെ സംസ്ഥാനത്തെ വിവിധ കോടതികളിൽ ഭൂമി ഏറ്റെടുക്കൽ കേസുകളിലെ വിധി നടത്ത് ഹർജികൾ, 100 കോടി രൂപയിൽ അധികരിക്കാതെ അദാലത്തിൽ തീർപ്പാക്കുന്നതിന് അനുവാദവും നൽകുകയുണ്ടായി.

ഭരണ പരിഷ്കരണ ശിപാർശകളുടെ നടത്തിപ്പും തുടർനിർവ്വഹണവും

17 (*317) ശ്രീ. എം. എ. ബേബി :

ശ്രീ. ജി. സുധാകരൻ :

ശ്രീ. വി. ശിവൻകുട്ടി :

ശ്രീ. കെ. സുരേഷ് കുറുപ്പ് : താഴെ കാണുന്ന ചോദ്യങ്ങൾക്ക്

മുഖ്യമന്ത്രി സദയം മറുപടി നൽകുമോ:

(എ) നാളിതുവരെയുള്ള ഭരണ പരിഷ്കരണ ശിപാർശകളുടെ നടത്തിപ്പും തുടർ നിർവ്വഹണവും സർക്കാർ കാലോചിതമായി അവലോകനം ചെയ്തിട്ടുണ്ടോ ; എങ്കിൽ എപ്പോൾ ; അവലോകനത്തിലെ കണ്ടെത്തലുകൾ വിശദമാക്കാമോ ;

(ബി) ഇല്ലെങ്കിൽ നിരീക്ഷണത്തിന്റെയും അവലോകനത്തിന്റെയും കാലോചിതമായ നിർവ്വഹണത്തിന്റെയും അഭാവം ജനകീയ താല്പര്യങ്ങൾ സംരക്ഷിക്കുന്നതിൽ വിഴുത്ത് കാരണമായിട്ടുള്ളതായി അറിയാമോ ;

(സി) ഭരണത്തിൽ പൗര സമൂഹത്തോട് എത്രത്തോളം ഉത്തരവാദിത്വം പുലർത്താൻ കഴിഞ്ഞിട്ടുണ്ട് വിശദമാക്കുമോ ?

മുഖ്യമന്ത്രി (ശ്രീ. ഉമ്മൻ ചാണ്ടി) :

(എ) 1957-ൽ ഇ. എം. എസ്. നമ്പൂതിരിപ്പാട് ചെയർമാനായും, 1965-ൽ എം. കെ. വെള്ളോടി ഐ. സി. എസ്സിന്റെ നേതൃത്വത്തിലും, 1997-ൽ ഇ. കെ. നായനാർ ചെയർമാനായും മൂന്ന് ഭരണ പരിഷ്കാര കമ്മിറ്റികൾ രൂപീകരിച്ചിട്ടുണ്ട്. ഇതിൽ മൂന്നാം ഭരണ പരിഷ്കാര കമ്മീഷന്റെ ശുപാർശകൾ സർക്കാർ പരിഗണിച്ചു വരുന്നു. ഭരണം സുതാര്യമായും വേഗത്തിലും നീതിപൂർവ്വവും ആക്കുന്നതിനായി മൂന്നാമത് ഭരണ പരിഷ്കാര കമ്മിറ്റി സമർപ്പിച്ച 15 റിപ്പോർട്ടുകളിൽ 1, 2, 3, 4, 6, 7, 8, 10, 11, 12, 13 നമ്പരുകളായുള്ള 11 റിപ്പോർട്ടുകളിലെ മിക്ക ശുപാർശകളും സർക്കാർ അംഗീകരിച്ച് ഉത്തരവ് പുറപ്പെടുവിച്ചിട്ടുണ്ട്.

ഇതിൽ സർക്കാരിന്റെ വിവിധ വകുപ്പുകളിൽ തുടർനടപടികൾ സ്വീകരിച്ച് സ്വീകരിച്ചുവരുന്നു ശുപാർശകൾ അനുബന്ധമായി ചേർത്തിരിക്കുന്നു.*

സിവിൽ സർവ്വീസിന്റെ കാര്യക്ഷമത വർദ്ധിപ്പിക്കുന്നത് ഉൾപ്പെടെയുള്ള ശുപാർശകളടങ്ങിയ പത്താം ശമ്പള കമ്മീഷന്റെ രണ്ടാം ഘട്ട റിപ്പോർട്ട് പരിശോധിച്ച് ശുപാർശകൾ സമർപ്പിക്കുന്നതിനായി 20-1-2016-ലെ സ. ഉ. (അച്ചടി) നമ്പർ 7/2016/ധന. പ്രകാരം ചീഫ് സെക്രട്ടറി ചെയർമാനായും പ്രിൻസിപ്പൽ സെക്രട്ടറി (ധനകാര്യ എക്സ്പെൻഡിച്ചർ) കൺവീനറായും അഡീഷണൽ ചീഫ് സെക്രട്ടറി (ആഭ്യന്തരം), അഡീഷണൽ ചീഫ് സെക്രട്ടറി (ധനകാര്യം), സെക്രട്ടറി (പൊതുഭരണ വകുപ്പ്), സെക്രട്ടറി (ഉദ്യോഗസ്ഥ ഭരണ പരിഷ്കാര വകുപ്പ്), ഡയറക്ടർ ജനറൽ (ഐ.എം.ജി.) എന്നിവർ അംഗങ്ങളായും ഉള്ള കമ്മിറ്റി രൂപീകരിച്ച് ഉത്തരവായിട്ടുണ്ട്.

(ബി) ശ്രദ്ധയിൽപ്പെട്ടിട്ടില്ല.

* ലൈബ്രറിയിൽ വച്ചിട്ടുണ്ട്.

(സി) പൗരസമൂഹത്തോട് പൂർണ്ണ ഉത്തരവാദിത്വം പുലർത്താൻ കഴിഞ്ഞിട്ടുണ്ട്. 2012-ൽ നിലവിൽ വന്ന സേവനാവകാശ നിയമം, തുടർന്ന് നിരവധി ഇ-ഗവേണൻസ് പദ്ധതികൾ, സർക്കാർ ജീവനക്കാരുടെ കാര്യക്ഷമത വർദ്ധിപ്പിക്കാനുതകുന്ന വിവിധ പരിശീലന പരിപാടികൾ എന്നിവ അതിന് സഹായകമായി പ്രവർത്തിച്ചിട്ടുണ്ട്.

ജയിലുകളിലെ വീഡിയോ കോൺഫറൻസിംഗ് സംവിധാനം

18 (*318) ശ്രീമതി കെ. കെ. ലതിക :

ശ്രീ. ടി. വി. രാജേഷ് :

ശ്രീ. എം. ഹംസ :

ശ്രീ. ആർ. രാജേഷ് : താഴെ കാണുന്ന ചോദ്യങ്ങൾക്ക് ആഭ്യന്തരവും വിജിലൻസും വകുപ്പുമന്ത്രി സദയം മറുപടി നൽകുമോ:

(എ) ജയിലുകളെയും കോടതികളെയും ബന്ധിപ്പിച്ചുള്ള വീഡിയോ കോൺഫറൻസിംഗ് സംവിധാനം നിലവിൽ പ്രവർത്തിക്കുന്നുണ്ടോ;

(ബി) പ്രസ്തുത സംവിധാനം നടപ്പിലാക്കിയതോടെ തടവുകാരെ കോടതിയിൽ ഹാജരാക്കുന്നതിന് പോലീസ് അകമ്പടി ഒഴിവാക്കിയിട്ടുണ്ടോ; ഇല്ലെങ്കിൽ കാരണം വെളിപ്പെടുത്താമോ;

(സി) എത്ര കോടതികളെയും ജയിലുകളെയും വീഡിയോ കോൺഫറൻസിംഗ് സംവിധാനം വഴി കൂട്ടി ഇണക്കാൻ കഴിഞ്ഞിട്ടുണ്ട്;

(ഡി) തടവുകാർക്ക് ജയിലിലെ കോൺഫറൻസിംഗ് കേന്ദ്രത്തിലിരുന്നു കൊണ്ട് കോടതി വിസ്താരത്തിൽ പങ്കെടുക്കാൻ സാധ്യമായിട്ടുണ്ടോ; വിശദാംശം വെളിപ്പെടുത്താമോ;

(ഇ) ജയിലിന് പുറത്ത് വച്ച് തടവുകാരെ സ്വാധീനിക്കുന്ന തരത്തിലുള്ള നിയമ വിരുദ്ധ പ്രവർത്തനങ്ങൾ തടയുന്നതിന് പ്രസ്തുത സംവിധാനം മുഖേന സാധ്യമാകുമോ ?

ആഭ്യന്തരവും വിജിലൻസും വകുപ്പുമന്ത്രി (ശ്രീ. രമേശ് ചെന്നിത്തല) :

(എ) വീഡിയോ കോൺഫറൻസിംഗ് സംവിധാനം നിലവിൽ തിരുവനന്തപുരം, എറണാകുളം, കണ്ണൂർ ജില്ലകളിൽ പ്രവർത്തിക്കുന്നു.

(ബി) റിമാന്റ് നീട്ടൽ മാത്രമേ നിലവിലെ വീഡിയോ കോൺഫറൻസിംഗ് സംവിധാനം വഴി നടത്തുന്നുള്ളൂ. വിസ്താരം വേണ്ട തടവുകാരെ പോലീസ് അകമ്പടിയിൽ തന്നെ ഇപ്പോഴും കോടതിയിൽ ഹാജരാക്കുന്നുണ്ട്.

(സി) അനുബന്ധമായി ചേർത്തിരിക്കുന്നു.*

* ലൈബ്രറിയിൽ വച്ചിട്ടുണ്ട്.